

اخبار و افکار

وقائع نگار

ادارہ تحقیقات اسلامی - پاکستان :

گذشتہ ماہ امریکہ کی مشہور اجتماعی و ثقافتی تنظیم ایشیا فاؤنڈیشن کی ٹرسٹی مسز ایوان کوپر نے ادارہ تحقیقات اسلامی کا معائنہ کیا۔ ایشیا فاؤنڈیشن نے اپنے علمی مد سے ادارہ کے پریس کے قیام میں بڑی مدد دی تھی، اس لئے مسز ایوان کوپر کو پاکستان آکر ادارہ اور اس کے پریس کو دیکھنے کی بڑی خواہش تھی۔ وہ اپنے شوہر جناب جان کوپر کے ہمراہ جو امریکی سینٹ کے رکن بھی ہیں ادارہ میں تشریف لائیں۔ انہوں نے خوشی مسرت اور حیرت کے ملے جلے جذبات کے ساتھ ادارہ کے پریس، کتب خانہ اور دوسرے شعبوں کا معائنہ کیا اور ادارہ کی کارکردگی سے اور خصوصیت کے ساتھ کتب خانہ سے نہایت متاثر ہوئیں۔ اس موقع پر وزارت قانون کے سیکریٹری جناب محمد افضل چیمہ بھی موجود تھے۔

پاکستان کے معروف عالم ڈاکٹر عبدالخالق قاضی جو جامعہ ملبورن (آسٹریلیا) میں شعبہ علوم اسلامیہ کے سربراہ اور آسٹریلیا میں مسلمانوں کے تبلیغی کاموں کے نگران ہیں اس ماہ ادارہ میں تشریف لائے۔ آپ نے چند روز یہاں قیام فرمایا اور اپنے قیام کے دوران میں ادارہ کا تفصیلی معائنہ کیا۔ آپ نے ارکان ادارہ کی ایک خصوصی تقریب میں تقریر کرتے ہوئے آسٹریلیا میں اسلام اور مسلمانوں کی حالت، وہاں کے تبلیغی مسائل اور ان کے حل کے لئے مختلف کوششوں اور متعلقہ مشکلات پر روشنی ڈالی۔ تقریر کے بعد مقرر نے مختلف سوالات کے جواب بھی دئے جن سے موضوع زیر بحث کی مزید توضیح و تفتیح ہوئی۔

ادارہ تحقیقات اسلامی کے تین ارکان ڈاکٹر عبدالرحمن شاہ ولی، جناب غلام حیدر آسی اور جناب ضیاءالحق بطور اساتذہ عربی اسلام آباد کے مختلف تعلیمی اداروں سے وابستہ ہو گئے ہیں۔ اس موقع پر ارکان ادارہ کے طرف سے اپنے تینوں رفقائے اعزاز میں ایک الوداعی دعوت دی گئی۔ اس موقع پر رکن ادارہ مولانا عبدالرحمن طاہر سورتی اور ادارہ کے ڈائریکٹر جناب ڈاکٹر عبدالواحد ہالے پوتا نے جانے والے رفقائے جدائی پر اپنے جذبات اور ان کے بہتر جگہ جانے پر اظہار مسرت کیا۔ بعد میں تینوں اصحاب کو ادارہ کی منتخب مطبوعات کا ایک ایک سیٹ بھی یادگار دیا گیا۔

برطانیہ :

برطانیہ اور آئرلینڈ کی اسلامی تنظیموں کے وفاق نے ایک اجتماع میں فلسطین کے موضوع پر ایک مباحثہ کا اہتمام کیا۔ اس اجتماع میں لندن میں مقیم مسلمانوں کی ایک بڑی تعداد نے شرکت کی۔ اجتماع کے مہمان خصوصی جناب سالم عزیز تھے جو مجلس اسلامی، یورپ کے سیکریٹری جنرل ہیں۔ آپ نے اس تقریب کا افتتاح کرتے ہوئے مسئلہ فلسطین کی تاریخی، سیاسی اور دینی اہمیت پر روشنی ڈالی۔ تقریب کے دوسرے مقررین نے اس امر پر خاص زور دیا کہ فلسطین کا مسئلہ صرف عربوں کا مسئلہ نہیں ہے بلکہ یہ دینا بھر کے مسلمانوں کا مشترک مسئلہ ہے۔ ساری دینا کے مسلمان متحد ہو کر ہی اس کا کوئی حل پیدا کر سکتے ہیں۔

سراوک :

برطانیہ کی ایک شہزادی اور وہاں کے شاہی خاندان کی رکن جس نے ایک عرصہ قبل اسلام قبول کر کے سراوک کے ولی عہد سے شادی کر لی تھی کہا ہے کہ میرے قبول اسلام کی وجہ دین اسلام میں طہارت کا اعلیٰ تصور، اس کی حکمت بالغہ اور اس کی آسانی ہے۔ میں نے جب اول اول

ان امور پر غور کیا تو میرے قلب و روح سے یہ صدا بلند ہوئی کہ یہی وہ واحد آسمانی ہدایت ہے جو فطرت انسانی سے مطابقت رکھتی ہے۔ شہزادی نے مزید کہا کہ مجھ کو امید ہے کہ عالم اسلام آئندہ چل کر تاریخ انسانی میں ایک بار پھر اپنا وہی عظیم الشان کردار ادا کرے گا جو اس نے ماضی میں کیا ہے۔ شہزادی نے انگریز ادیب اور مفکر برنارڈشا کے اس قول سے بھی اتفاق کیا کہ اب اسلام ہی مستقبل کا دین ہے۔ اسلام کو مستقبل کا دین بنانے اور عالم اسلام کو اس کا سابقہ کردار ادا کرنے کے لئے تیار کرنے کی خاطر شہزادی موصوفہ نے پیرس سے ایک رسالہ 'اخبار اسلامی' بھی جاری کیا ہے۔

مکہ مکرمہ :

جدید ترین مردم شماری کے مطابق اس وقت دنیا بھر میں مسلمانوں کی تعداد (۷۳،۲۹،۸۶،۰۰۰) تہتر کروڑ انتیس لاکھ چھیالیس ہزار ہے۔ دنیا کے ۴۴ آزاد ممالک میں مسلمانوں کی آبادی ۵۰ فیصد سے زائد ہے۔

گذشتہ دنوں عالم اسلام کے ممتاز عالم، راہنما اور مفکر شیخ محمد امین الشقیطی مکہ مکرمہ میں انتقال کر گئے۔ موصوفہ جامعہ اسلامیہ مدینہ منورہ میں علوم دینیہ کے استاذ اور تفسیر اضواء البیان فی تفسیر القرآن کے مصنف تھے۔ اللہ تعالیٰ ان کو اعلیٰ علیین میں جگہ دے۔ آمین!

الجزائر:

گذشتہ دنوں الجزائر کے ممتاز عالم اور مفکر علامہ مالک بن بنی انتقال کر گئے۔ موصوفہ قدیم و جدید علوم کے جامع تھے اور اسلام اور مسلمانوں کی بہبود کے لئے اپنی ساری زندگی جہاد کرتے رہے تھے۔ آپ کی علمی یادگاروں میں یہ کتابیں خاص قابل ذکر ہیں ۱۔ الظاہرۃ القرآنیۃ۔ یہ کتاب فرانسیسی

زبان میں قرآن مجید کے علوم و معارف پر لکھی گئی تھی۔ اس کا عربی ترجمہ بھی شائع ہوچکا ہے۔ اس کتاب کو پڑھ کر یورپ کے متعدد اصحاب علم نے اسلام قبول کر لیا تھا۔ ۲۔ حدیث فی البناء الجدید (کچھ تعمیر نو کے بارے میں) ۳۔ مستشرقین کے 'کارنامے'، ۴۔ مسئلہ ثقافت - ۵۔ عالم اسلام کا نقطہ نظر، اور بہت سی دوسری کتابیں۔ اللہ تعالیٰ مرحوم کو اعلیٰ علیین میں جگہ دے۔ آمین !

علمی خبریں :

- ۱۔ عبدالرحمن بن محمد الانصاری المعروف الدباغ کی کتاب معالم الايمان فی معرفة اهل القیروان قاہرہ میں شائع ہوگئی ہے۔
- ۲۔ برصغیر کے شہرہ آفاق محقق شیخ محمد اعلیٰ فاروقی تھانوی (متوفی ۱۱۵۸ھ) کی کتاب کشاف اصطلاحات الفنون ڈاکٹر لطفی عبدالبدیع کی تحقیق کے ساتھ قاہرہ میں شائع ہو رہی ہے۔ اس سلسلے کی تیسری جلد گذشتہ دنوں قاہرہ سے شائع ہوئی ہے۔
- ۳۔ علامہ سیوطی کی طبقات الحفاظ بھی قاہرہ میں زیر طبع ہے۔ اس کی تحقیق تین قدیم مخطوطات کی مدد سے ڈاکٹر علی محمد عمر نے کی ہے۔
- ۴۔ پروفیسر عبدالعظیم الدیب نے امام غزالی (متوفی ۵۰۵ھ) کے استاذ امام الحرمین الجوینی کی مشہور تصنیف کتاب البرہان فی الفقہ اصول کی تحقیق مکمل کر لی ہے۔ اب یہ کتاب مصر کی مجلس اعلیٰ برائے اسلامی امور کے زیر اہتمام طبع ہو رہی ہے۔ پروفیسر موصوف آجکل امام الحرمین کے فقہی نظریات پر ایک کتاب لکھ رہے ہیں۔

۵۔ جامعہ ازہر کے کلیہ اصول الدین میں جن موضوعات پر ڈاکٹریٹ کی ڈگری (باقی صفحہ ۴۵۳ پر)